



مسجد میں ہم بستری اور پاخانہ کرنا

السلام علیکم ورحمۃ اللہ وبرکاتہ

ہمارے علاقے سلیم بلاک، اتفاق ٹاؤن، لاہور میں اہل حدیث حضرات کی ایک مسجد تھی، جسے گرا کر امام مسجد نے اپنا ذاتی گھر اور دکانیں تعمیر کر لی ہیں، اور مسجد کو دوسری جگہ پر منتقل کر دیا ہے۔ اس مکان میں جو مسجد کی جگہ پر بنا ہے لیٹرین بھی ہے، جہاں پاخانہ پشاب کیا جاتا ہے اور بیڈروم بھی ہے، جہاں صحبت کی جاتی ہے۔ اہل علاقہ نے ان کو سمجھایا مگر وہ نہ مانے۔ وہ کہتے ہیں کہ قرآن و حدیث نے منع نہیں کیا، مگر قرآن نے تو چالیسویں، عید میلاد، گیارویں، ختم سے بھی منع نہیں کیا، کیا قرآن میں ایسی کوئی دلیل ہے، یا حضور پاک صلی اللہ علیہ وسلم نے ایسا کیا ہو؟

الحجاب بعون الوہاب بشرط صحیحہ السوال

!و علیکم السلام ورحمۃ اللہ وبرکاتہ

!الحمد للہ، والصلاۃ والسلام علی رسول اللہ، أما بعد

مسجد میں پشاب پاخانہ یا ہم بستری کرنا ایک حرام عمل ہے، کیونکہ مساجد اللہ کے ذکر اور نماز کے لئے بنائی جاتی ہیں، ایسے ناپسندیدہ امور کے لئے نہیں بنائی جاتی ہیں۔ لیکن اگر مسجد سے الگ کوئی رہائش بنائی گئی ہو، خواہ وہ مسجد کے اوپر ہو یا مسجد کے نیچے ہو یا مسجد کے ساتھ ملی ہوئی ہو تو وہ جگہ مسجد شمار نہیں ہوگی اور نہ ہی اس پر مسجد کے احکام لاگو ہونگے۔ جیسا کہ مسجد کے ساتھ واش روم بھی بنائے جاتے ہیں اور عموماً امام کی رہائش بھی بنائی جاتی ہے، اور ان جگہوں پر مسجد کا اطلاق نہیں ہوتا۔ نبی کریم صلی اللہ علیہ وسلم کے حجرات کے دروازے بھی مسجد نبوی میں ہی کھلتے تھے، اور یہ بات ثابت ہے کہ نبی کریم صلی اللہ علیہ وسلم نے اپنی بیویوں کے صحبت بھی فرمایا کرتے تھے۔ لہذا جو جگہ مسجد نہیں ہے اس میں پشاب، پاخانہ اور صحبت سب کچھ کیا جاسکتا ہے۔ باقی رہی آپ کی یہ بات کہ نبی کریم صلی اللہ علیہ وسلم نے چالیسویں، عید میلاد، گیارویں، ختم سے بھی منع نہیں کیا، تو یہ قیاس مع الفارق ہے۔ یہ امور عبادات سے تعلق رکھتے ہیں اور عبادات میں فقہی اصول یہ ہے کہ تمام عبادات حرام ہیں الا یہ کہ کسی کی دلیل مل جائے۔ لہذا ان امور کے ثبوت کے لئے دلیل چاہیے، جو کہ کہیں بھی موجود نہیں ہے۔ دلیل نہ ہونے کی بنیاد پر ہی تو انہیں بدعت قرار دیا جاتا ہے۔ ہذا ما عندی واللہ اعلم بالصواب

فتویٰ کمیٹی

محدث فتویٰ